



ສາທາລະນະລັດປະຊາທິປະໄຕປະຊາຊົນລາວ
ສັນຕິພາບເອກະລາດປະຊາທິປະໄຕເອກະພາບວັດທະນະຖາວອນ

ແຂວງສາລະວັນ

ເລກທີ 188/ຈຂ.ສວ
ສາລະວັນ, ວັນທີ 8.11.2022

ຂໍ້ຕົກລົງ

ວ່າດ້ວຍການຄຸ້ມຄອງ ແລະ ພັດທະນາ 15 ບ້ານຕົວເມືອງສາລະວັນ

- ອີງຕາມ ກົດໝາຍວ່າດ້ວຍການປົກຄອງທ້ອງຖິ່ນ (ສະບັບປັບປຸງ) ເລກທີ 68/ສພຊ, ລົງວັນທີ 14 ທັນວາ 2015;
- ອີງຕາມ ກົດໝາຍວ່າດ້ວຍການສ້າງນິຕິກຳ ເລກທີ 19/ສພຊ, ລົງວັນທີ 12 ກໍລະກົດ 2012;
- ອີງຕາມ ແຜນພັດທະນາເສດຖະກິດ-ສັງຄົມຂອງແຂວງໄລຍະຮອດປີ 2020, ຍຸດທະສາດປີ 2025 ແລະ ວິໄສທັດປີ 2035.

ເຈົ້າແຂວງ ຕົກລົງ:

ໝວດທີ 1

ບົດບັນຍັດທົ່ວໄປ

ມາດຕາ 1 (ປັບປຸງ). ຈຸດປະສົງ

ຂໍ້ຕົກລົງສະບັບນີ້ກຳນົດຫຼັກການ, ລະບຽບການແລະມາດຕະການກ່ຽວກັບການຈັດຕັ້ງ ແລະ ເຄື່ອນໄຫວວຽກງານການຄຸ້ມຄອງແລະພັດທະນາ 15 ບ້ານຕົວເມືອງແນໃສ່ການປົກປັກຮັກສາແລະພັດທະນາວຽກງານເສດຖະກິດ, ວັດທະນະທຳ-ສັງຄົມ, ປ້ອງກັນຊາດ-ປ້ອງກັນຄວາມສະຫງົບ ຕິດພັນກັບການປົກປັກຮັກສາສິ່ງແວດລ້ອມ, ສ້າງຕົວເມືອງ ຕາມທິດສຳເລັດເພື່ອບັນລຸແຜນຍຸດທະສາດ, ວິໄສທັດຂອງເມືອງສາລະວັນ.

ມາດຕາ 2 (ໃໝ່). ການຄຸ້ມຄອງ ແລະ ພັດທະນາ

ແມ່ນການຈັດຕັ້ງນຳພາ, ການຕິດຕາມ-ກວດກາ, ການປົກປັກຮັກສາ ແລະ ການບໍລິຫານຈັດການເພື່ອຄວາມເປັນລະບຽບຮຽບຮ້ອຍ, ສະອາດຈົບງາມ ແລະ ພັດທະນາຕົວເມືອງໃຫ້ມີຄວາມຈະເລີນສີວິໄລ.

ມາດຕາ 3 (ປັບປຸງ). ອະທິບາຍຄຳສັບ

ຄຳສັບທີ່ນຳໃຊ້ໃນຂໍ້ຕົກລົງສະບັບນີ້ມີຄວາມໝາຍດັ່ງນີ້:

1. ການຄຸ້ມຄອງໝາຍເຖິງການຈັດຕັ້ງນຳພາ, ການຕິດຕາມ-ກວດກາ, ປົກປັກຮັກສາແລະແນະນຳການເຄື່ອນໄຫວໃຫ້ຖືກຕ້ອງ ສອດຄ່ອງຕາມກົດໝາຍ.

2. ການພັດທະນາໝາຍເຖິງການປັບປຸງ, ປ່ຽນແປງຈາກອັນເກົ່າໄປສູ່ອັນໃໝ່ໃຫ້ດີຂຶ້ນ.
3. ຕົວເມືອງໝາຍເຖິງພື້ນທີ່ ທີ່ມີປະຊາກອນດຳລົງຊີວິດໜ້າແໜ້ນ ປະກອບອາຊີບຢູ່ໃນຂົງເຂດອຸດສາຫະກຳ, ການຄ້າ ແລະ ການບໍລິການເປັນສ່ວນຫຼາຍ ແລະ ມີໂຄງລ່າງພື້ນຖານທາງດ້ານເຕັກນິກ, ເສດຖະກິດ - ສັງຄົມ ເປັນສູນກາງການນຳພາ, ຄຸ້ມຄອງແລະການພັດທະນາຢ່າງຮອບດ້ານ.
4. ສິ່ງກໍ່ສ້າງໝາຍເຖິງຜະລິດຕະພັນທີ່ສ້າງຂຶ້ນຈາກແຮງງານຄົນ, ວັດຖຸ, ພາຫະນະກົນຈັກ, ອຸປະກອນການກໍ່ສ້າງແລະເຄື່ອງຕິດຕັ້ງຕ່າງໆທີ່ຕິດພັນກັບໜ້າດິນ, ໃຕ້ດິນ, ໃຕ້ນ້ຳແລະເທິງໜ້ານ້ຳ.
5. ປ້ອງກັນຕະຝັງເຈື່ອນໝາຍເຖິງຂອບເຂດພື້ນທີ່ການກໍ່ສ້າງກິດຈະການປ້ອງກັນຕະຝັງເຈື່ອນແຄມແມ່ນ້ຳ.
6. ນ່ານນ້ຳໝາຍເຖິງຂອບເຂດທີ່ກວມເອົາພື້ນທີ່ຈາກຈຸດລະດັບນ້ຳເຊໂດນຕໍ່າສຸດຫຼືສູງສຸດຂອງແມ່ນ້ຳເຊໂດນ.
7. ຫົກສ່ໝາຍເຖິງ 1. "ສ່" ສະຫງົບ; 2. "ສ່" ສະອາດ; 3. "ສ່" ສະຫວ່າງ; 4. "ສ່" ສີຂຽວ; 5. "ສ່" ສະເໝີ ແລະ 6. "ສ່" ສີວິໄລ.
8. ຮ່ອງລະບາຍນ້ຳເປື້ອນໝາຍເຖິງຮ່ອງລະບາຍນ້ຳທີ່ຮອງຮັບນ້ຳໄຫຼອອກຈາກຄົວເຮືອນ, ສຳນັກງານ, ຫ້ອງການ, ອົງການ, ຕະຫຼາດຈາກຕົວເມືອງລົງສູ່ອ່າງບຳບັດ.

ມາດຕາ 4 (ປັບປຸງ). ນະໂຍບາຍຂອງແຂວງ ກ່ຽວກັບການຄຸ້ມຄອງແລະພັດທະນາ 15 ບ້ານຕົວເມືອງ

ອົງການປົກຄອງແຂວງສາລະວັນ ໄດ້ເອົາໃຈໃສ່ກຳນົດນະໂຍບາຍດ້ວຍການວາງລະບຽບການ, ວິທີການ ແລະ ມາດຕະການ ກ່ຽວກັບການຈັດຕັ້ງປະຕິບັດໃນການຄຸ້ມຄອງແລະ ພັດທະນາ 15 ບ້ານຕົວເມືອງ ໃຫ້ມີຄວາມເປັນລະບຽບຮຽບຮ້ອຍ, ສະອາດ, ຈົບງາມ, ປອດໄພ ແລະ ຂະຫຍາຍຕົວທາງດ້ານເສດຖະກິດ, ວັດທະນະທຳ - ສັງຄົມ.

ຊຸກຍູ້ໃຫ້ອົງການຈັດຕັ້ງພັກ, ລັດ, ບຸກຄົນ ແລະ ຄອບຄົວມີສ່ວນຮ່ວມ ເອົາໃຈໃສ່ເຂົ້າໃນການຄຸ້ມຄອງ, ພັດທະນາ ແລະ ປົກປັກຮັກສາຄວາມເປັນລະບຽບຮຽບຮ້ອຍ, ສະອາດ, ຈົບງາມ ໃຫ້ບັນລຸແຜນຍຸດທະສາດວິໄລທັດຂອງເມືອງສາລະວັນຮອດປີ 2035 ແລະ ປະກອບສ່ວນຢ່າງຕັ້ງໜ້າ ເຂົ້າໃນການພັດທະນາ 15 ບ້ານຕົວເມືອງໃຫ້ດີຂຶ້ນເທື່ອລະກ້າວ.

ມາດຕາ 5 (ປັບປຸງ). ຫຼັກການກ່ຽວກັບການຄຸ້ມຄອງແລະພັດທະນາ 15 ບ້ານຕົວເມືອງ

ການຄຸ້ມຄອງແລະພັດທະນາ 15 ບ້ານຕົວເມືອງ ຕ້ອງປະຕິບັດຕາມຫຼັກການດັ່ງນີ້:

1. ສອດຄ່ອງກັບແນວທາງຂອງພັກແລະນະໂຍບາຍຂອງລັດ, ລັດຖະທຳມະນູນ-ກົດໝາຍ, ຍຸດທະສາດ ແລະ ແຜນພັດທະນາເສດຖະກິດ-ສັງຄົມຂອງແຂວງ, ຂອງເມືອງ ເພື່ອຍົກລະດັບຄຸນນະພາບຊີວິດການເປັນຢູ່ຂອງປະຊາຊົນໃຫ້ດີຂຶ້ນ.
2. ຮັບປະກັນການຄຸ້ມຄອງຢ່າງລວມສູນເປັນເອກະພາບແລະປົກປ້ອງຜົນປະໂຫຍດອັນຊອບທຳ ຂອງປະຊາຊົນຕໍ່ໜ້າກົດໝາຍ.
3. ຮັບປະກັນການປົກປັກຮັກສາ ແລະ ພັດທະນາຕົວເມືອງໃຫ້ກາຍເປັນເຂດພັດທະນາທີ່ຍືນຍົງ, ສີຂຽວຕາມແຜນຜັງຂອງເມືອງ ແລະ ແຜນພັດທະນາທາງດ້ານເສດຖະກິດ, ວັດທະນະທຳ-ສັງຄົມ, ຄວາມສະຫງົບ, ສະອາດ ແລະ ປອດໄພ.

ມາດຕາ 6 (ປັບປຸງ). ຂອບເຂດການນຳໃຊ້

ຂໍ້ຕົກລົງສະບັບນີ້ນຳໃຊ້ສຳລັບການຈັດຕັ້ງພັກ-ລັດ, ອົງການຈັດຕັ້ງມະຫາຊົນ, ບຸກຄົນ, ນິຕິບຸກຄົນທັງພາຍໃນ ແລະ ຕ່າງປະເທດທີ່ມາເຄື່ອນໄຫວຕັ້ງແຕ່ເມັງເມີນປີ 15 ບ້ານຕົວເມືອງສາລະວັນ ນະໂຍບາຍຂອງແຂວງສາລະວັນ

ໝວດທີ 2

ທີ່ຕັ້ງ, ຂອບເຂດ ແລະ ອົງປະກອບຕົວເມືອງ

ມາດຕາ 7 (ປັບປຸງ) ທີ່ຕັ້ງຕົວເມືອງ

ແມ່ນຈຸດໃຈກາງຂອງການປົກຄອງ ທີ່ມີປະຊາກອນດຳລົງຊີວິດໜາແໜ້ນ ປະກອບອາຊີບຢູ່ໃນຂົງເຂດອຸດສາຫະກຳ, ການຄ້າ ແລະ ການບໍລິການເປັນສ່ວນຫຼາຍ ແລະ ມີໂຄງລ່າງພື້ນຖານທາງດ້ານເຕັກນິກ, ເສດຖະກິດ - ສັງຄົມ ປະກອບດ້ວຍ 15 ບ້ານຄື: ບ້ານນາເຫຼັກ; ບ້ານນາກົກໂພ; ບ້ານວັດກາງ; ບ້ານໂພນແກ້ວ; ບ້ານຫຼັກສອງ; ບ້ານນາໂດນ; ບ້ານຄັນທະລາດ; ບ້ານຫາດຄອງຫລວງ; ບ້ານເຕົາປູນ; ບ້ານໂພນບົກ; ບ້ານນາໂຄກ; ບ້ານໂພນຕານ; ບ້ານຄັນຈິມ; ບ້ານໜອງສະເກີງ ແລະ ບ້ານໂພນໃຜ່.

ມາດຕາ 8 (ປັບປຸງ) ຂອບເຂດຕົວເມືອງ

ຂອບເຂດຂອງການຄຸ້ມຄອງ ແລະ ພັດທະນາ 15 ບ້ານຕົວເມືອງແມ່ນເລີ່ມແຕ່ ປາກຫ້ວຍນ້ຳໃສ ບ້ານໂພນຕານໄປຕາມທິດນ້ຳໄຫຼຂອງແມ່ນ້ຳເຊໂດນກວມເອົາບ້ານໂພນບົກ, ບ້ານເຕົາປູນ, ບ້ານນາເຫຼັກ, ບ້ານວັດກາງ, ບ້ານໂພນແກ້ວ, ບ້ານຫາດຄອງຫລວງ, ບ້ານໜອງສະເກີງ, ບ້ານຄັນຈິມ, ບ້ານຄັນທະລາດ ຫາເສັ້ນທາງ 15A (ສາມແຍກໂຮງຮຽນຊົນເຜົາ) ແລ້ວໄປຫາຫ້ວຍຂົວຫ້ວຍສະພິດ (ບ້ານໂພນໃຜ່) ລັດໃສທາງເລກ 1H (ສະໜາມກິລາຂອງແຂວງ) ໄປຕາມເສັ້ນທາງບ້ານນາໂຄກ ຫາ ປາກຫ້ວຍນ້ຳໃສ ບ້ານໂພນຕານ ລວມແລ້ວມີລວງຍາວ 24,5 ກິໂລແມັດ ແລະ ເນື້ອທີ່ລວມຂອງ 15 ບ້ານຕົວເມືອງ 36,6 ກິໂລຕາແມັດ.

ມາດຕາ 9 (ປັບປຸງ) ອົງປະກອບຕົວເມືອງ

ອົງປະກອບຕົວເມືອງປະກອບດ້ວຍເສັ້ນທາງໃນຕົວເມືອງ, ເສັ້ນທາງລຽບແຄມເຊໂດນ, ສະໜາມບິນເດີນກິລາ, ປ້ອງກັນຕະຝັ່ງເຈື່ອນ, ສວນສາທາລະນະ, ຮ່ອງລະບາຍນ້ຳ, ທາງດິນຍ່າງ, ລະບົບໄຟຟ້າ, ນ້ຳປະປາ ສິ່ງປຸກສ້າງ, ສຳນັກງານອົງການ, ໂຮງຮຽນ, ໂຮງໝໍ, ສິ່ງກໍ່ສ້າງສາທາລະນະປະໂຫຍດ, ຊັບພະຍາກອນທຳມະຊາດ, ສິ່ງທີ່ມີຊີວິດແລະບໍ່ມີຊີວິດ ທີ່ນອນໃນພື້ນທີ່ການຄຸ້ມຄອງ, ຈັດສັນ ແລະ ພັດທະນາ 15 ບ້ານຕົວເມືອງ

ໝວດທີ 3

ການຄຸ້ມຄອງຄວາມເປັນລະບຽບຮຽບຮ້ອຍຕົວເມືອງ

ມາດຕາ 10 (ປັບປຸງ) ການຄຸ້ມຄອງພົນລະເມືອງ

ກອງບັນຊາການປກສເມືອງ, ອົງການປົກຄອງບ້ານຕ້ອງເອົາໃຈໃສ່ຕິດຕາມ-ກວດກາ, ຄວາມເປັນລະບຽບຮຽບຮ້ອຍຂອງສັງຄົມ, ຂຶ້ນບັນຊີພົນລະເມືອງທີ່ມາດຳລົງຊີວິດຢູ່ໃນຂອບເຂດ 15 ບ້ານຕົວເມືອງ, ບຸກຄົນ, ຄອບຄົວທີ່ມີເງື່ອນໄຂຄົບຖ້ວນຕ້ອງອອກປຶ້ມສຳມະໂນຄົວ, ບັດປະຈຳຕົວໃຫ້ຖືກຕ້ອງຕາມລະບຽບການ.

ຄົນຕ່າງດ້າວ, ຄົນຕ່າງປະເທດ, ຄົນບໍ່ມີສັນຊາດທີ່ມາດຳລົງຊີວິດ, ພັກເຊົາໃນຂອບເຂດ 15 ບ້ານຕົວເມືອງ ສາລະວັນຕ້ອງມີບັດຜ່ານແດນຫລືເອກະສານຢັ້ງຢືນອື່ນໆເພື່ອສະດວກໃນການຄຸ້ມຄອງໃຫ້ຖືກຕ້ອງຕາມກົດໝາຍ.

ມາດຕາ 11 (ບັບປຸງ). ການຄຸ້ມຄອງສິນຄ້າ

ຫ້ອງການອຸດສາຫະກຳ-ການຄ້າເມືອງ, ຫ້ອງການກະສິກາ-ປ່າໄມ້ເມືອງ, ຫ້ອງການສາທາລະນະສຸກເມືອງ ຕ້ອງເປັນເຈົ້າການໃນການຕິດຕາມ, ກວດກາ, ຄວບຄຸມຄຸນນະພາບຂອງສິນຄ້າ, ຄຸ້ມຄອງຕາຊິງ, ຄຸ້ມຄອງລາຄາສິນຄ້າ. ສິນຄ້າທຸກປະເພດຕ້ອງຕິດລາຄາເປັນເງິນກີບ, ມີການຈັດສັນແຍກປະເພດສິນຄ້າເຊັ່ນ: ເຄື່ອງອຸປະໂພກ ແລະ ບໍລິໂພກເພື່ອຮັບປະກັນຄວາມເປັນລະບຽບຮ້ອຍແລະມີຄວາມປອດໄພ.

ມາດຕາ 12 (ບັບປຸງ). ການຄຸ້ມຄອງໂຮງແຮມ, ເຮືອນພັກ, ພັດທະນາ, ຮ້ານອາຫານ, ຮ້ານກິນດື່ມ, ຮ້ານບັນເທີງ ແລະ ປ້າຍໂຄສະນາ

ກອງບັນຊາການປ້ອງກັນຄວາມສະຫງົບເມືອງ, ຫ້ອງການຖະແຫຼງຂ່າວ-ວັດທະນະທຳແລະທ່ອງທ່ຽວ ເມືອງ, ຫ້ອງການໂຍທາທິການແລະຂົນສົ່ງເມືອງ, ອົງການພັດທະນາ ແລະ ບໍລິຫານຕົວເມືອງ ຕ້ອງເປັນເຈົ້າການປະສານສົມທົບພາກສ່ວນທີ່ກ່ຽວຂ້ອງຂຶ້ນແຂວງເພື່ອຕິດຕາມ-ກວດກາ, ການປຸກສ້າງ, ການໃຫ້ບໍລິການສັງຄົມຂອງຜູ້ດຳເນີນກິດຈະການ ໃຫ້ມີຄວາມສະອາດ, ເປັນລະບຽບຮຽບຮ້ອຍ, ມີຄວາມສະຫງົບ, ປອດໄພ ແລະ ຖືກຕ້ອງຕາມລະບຽບການ.

ມາດຕາ 13 (ບັບປຸງ). ການຄຸ້ມຄອງສວນສາທາລະນະ ແລະ ຕົ້ມໄມ້ປະດັບ

ອົງການພັດທະນາແລະບໍລິຫານຕົວເມືອງເປັນເຈົ້າການໃນການຕິດຕາມ, ກວດກາ, ບົວລະບັດປົກປັກຮັກສາເປັນປະຈຳເປັນຕົ້ນ: ການປົກປັກຮັກສາຕົ້ມໄມ້ປະດັບຕາມສາຍທາງ, ສວນດອກໄມ້, ຂຶ້ນບັນຊີຕົ້ມໄມ້ປະດັບ, ຕົບແຕ່ງຕົ້ມໄມ້ຕາມສາຍທາງໃນຂອບເຂດ 15 ບ້ານຕົວເມືອງ.

ມາດຕາ 14 (ໃໝ່). ການຄຸ້ມຄອງຄວາມສະອາດຕົວເມືອງ

ບັນດາສຳນັກງານອົງການຂອງລັດ, ເອກະຊົນ, ອົງການປົກຄອງບ້ານແລະປະຊາຊົນບັນດາເຜົ່າ 15 ບ້ານຕົວເມືອງຕ້ອງເປັນເຈົ້າການອະນາໄມຮັກສາຄວາມສະອາດພາຍໃນຂອບເຂດສຳນັກງານ, ອົງການ, ທີ່ຢູ່ອາໄສ, ເສັ້ນທາງ, ທາງຍ່າງ, ຮ່ອງ, ຮູລະບາຍນ້ຳທີ່ຢູ່ໃນຄວາມຮັບຜິດຊອບຂອງຕົນຢ່າງເປັນປະຈຳ ແລະ ຕ້ອງໄດ້ເຂົ້າເປັນສະມາຊິກບໍລິການຂີ້ເຫຍື້ອຂອງອົງການພັດທະນາ ແລະ ບໍລິຫານຕົວເມືອງ ຫຼື ບໍລິສັດບໍລິການເກັບມ້ຽນຂີ້ເຫຍື້ອ.

ມາດຕາ 15 (ໃໝ່). ການຄຸ້ມຄອງສັດລ້ຽງ

ຄະນະກຳມະການຄຸ້ມຄອງສັດລ້ຽງຂັ້ນບ້ານຕ້ອງເປັນເຈົ້າການຊຸກຍູ້ ປຸກລະດົມ ປະຊາຊົນບັນດາເຜົ່າພາຍໃນບ້ານ ຂຶ້ນທະບຽນສັດລ້ຽງຄວບຄຸມຈັບສັດລ້ຽງທີ່ປ່ອຍຊະຊາຍມາຈຳກັດບໍລິເວນໃນຄອກທີ່ກຳນົດໄວ້ຂອງແຕ່ລະບ້ານພ້ອມທັງເຮັດການສຶກສາອົບຮົມເຈົ້າຂອງສັດ, ສ້າງບັນທຶກ ແລະ ບັບໄໝຕາມລະບຽບການ.

ມາດຕາ 16 (ບັບປຸງ). ການຄຸ້ມຄອງພາຫະນະ

ຫ້ອງການໂຍທາທິການແລະຂົນສົ່ງເມືອງ, ກອງບັນຊາການປກສເມືອງຕ້ອງເປັນເຈົ້າການໃນການຄຸ້ມຄອງ, ຕິດຕາມ, ກວດກາພາຫະນະເປັນຕົ້ນ: ລົດໂດຍສານຂະໜາດນ້ອຍ, ສອງແຖວ, ຕຸກໆ, ສາມລໍ້ ທີ່ມາດຳເນີນທຸລະກິດ ໃນຂອບເຂດ 15 ບ້ານຕົວເມືອງ ຕ້ອງໄດ້ຮັບການອະນຸຍາດຢ່າງຖືກຕ້ອງຕາມລະບຽບຫຼັກການ.

ມາດຕາ 17 (ໃໝ່) ການຄຸ້ມຄອງສິ່ງປຸກສ້າງ

ອົງການພັດທະນາ ແລະ ບໍລິຫານຕົວເມືອງ ເປັນໃຈກາງໃນການປະສານສົມທົບ ພາກສ່ວນທີ່ກ່ຽວຂ້ອງ ຂັ້ນເມືອງ, ຂັ້ນແຂວງ ໃນການຊຸກຍູ້ ບຸກຄົນ, ນິຕິບຸກຄົນ, ອົງການຈັດຕັ້ງລັດ, ເອກະຊົນ ໃນການຂໍອະນຸຍາດ ສິ່ງປຸກສ້າງພື້ນຖານໂຄງລ່າງ ໂດຍປະຕິບັດຕາມແຜນຜັງຂະຫຍາຍຕົວເມືອງໃນແຕ່ລະໄລຍະ ຂອງການ ພັດທະນາ.

ໝວດທີ4
ການຈັດສັນຕົວເມືອງ

ມາດຕາ18(ບັບປຸງ).ການຈັດສັນຕົວເມືອງ

- ເຂດນ່ານນ້ຳແຕ່ປ່າກ້າຫ້ວຍນ້ຳໃສບ້ານໂພນຕານ, ຫາແກ້ງລະພຸກບ້ານໂພນບົກ ກຳນົດເປັນເຂດວັງ ສະຫງວນອະນຸລັກສັດນ້ຳ.
- ເຂດບ້ານໂພນບົກ, ບ້ານເຕົາປູນ ຫາ ຂົວຂ້າມເຊໂດນ ບ້ານນາເຫຼັກ ຈັດສັນເປັນເຂດຈັດກິດຈະກຳ ກິລາ ເຮືອຊ່ວງ, ຢູ່ເທິງສອງຝັ່ງ ບ້ານໂພນບົກ, ບ້ານເຕົາປູນຈັດສັນເປັນບ່ອນຕັ້ງຝາມໄຊ, ບ່ອນນັ່ງຊົມກິລາເຮືອຊ່ວງ, ທາງຄົນຍ່າງ, ສວນສາທາລະນະ ແລະ ເສັ້ນທາງລຽບຕາມແຄມເຊໂດນ.
- ປາກຮ່ອງເຫຼັກ ບ້ານນາເຫຼັກ ຫາເດີນບິນ ບ້ານນາກິກໂພ ຈັດສັນເປັນເປັນເຂດອ່າງບໍາບັດນ້ຳເປື້ອນ, ປະຕູ ລະບາຍນ້ຳ, ຄອງລະບາຍນ້ຳເປື້ອນອອກຈາກຕົວເມືອງ.
- ເຂດນ່ານນ້ຳແຕ່ຂົວຂ້າມເຊໂດນບ້ານນາເຫລັກ, ບ້ານເຕົາປູນ, ບ້ານໂພນແກ້ວ, ບ້ານຫາດທອງຫຼວງ, ບ້ານ ໜອງສະເກີງ, ບ້ານຄັນຈົມລົງຫາແກ້ງໜິ່ນໝໍ້ບ້ານຄັນທະລາດຈັດສັນເປັນເຂດຂະຫຍາຍຜັງເມືອງ, ເຂດທຳມາຫາ ກິນຂອງປະຊາຊົນ, ຢູ່ເທິງສອງຝັ່ງ ຈັດສັນເປັນເສັ້ນທາງລຽບແຄມເຊ, ທາງຍ່າງ, ກໍ່ສ້າງປ້ອງກັນຕາຝັ່ງເຈື່ອນ, ຄູ ກັນນ້ຳ ແລະ ປະຕູນ້ຳ.
- ແຕ່ແກ້ງໜິ່ນໝໍ້ບ້ານຄັນທະລາດ ຫາ ທາງ 15 A ສາມແຍກໂຮງຮຽນຊົນເຜົ່າ ໄປຫາຫົວຂົວຫ້ວຍສະພິດ ບ້ານໂພນໃຜ່ ຈັດສັນເປັນເຂດຂະຫຍາຍຜັງເມືອງ ແລະ ການບໍລິການ.
- ແຕ່ຫົວຂົວຫ້ວຍສະພິດ ບ້ານໂພນໃຜ່ ຫາ3ແຍກສະໜາມກິລາຂອງແຂວງເສັ້ນທາງເລກທີ 1Hຈັດສັນເປັນ ເຂດຂະຫຍາຍຜັງເມືອງ, ກໍ່ສ້າງສະຖານີລົດຂົນສົ່ງໂດຍສານ, ໂຮງແຮມ, ເຮືອນພັກ, ພັດທະຄານ, ຮ້ານອາຫານ ແລະສະຖານທີ່ບໍລິການອື່ນໆ.
- ແຕ່3ແຍກສະໜາມກິລາຂອງແຂວງເສັ້ນທາງເລກທີ 1Hຫາເຂດບ້ານນາໂຄກ, ບ້ານໂພນຕານ, ບ້ານໂພນ ບົກ ຈັດສັນເປັນເຂດຂະຫຍາຍຜັງເມືອງ, ກໍ່ສ້າງເສັ້ນທາງປຸຢາງ, ທາງເບຕິງ, ສະໜາມກັອບ, ແຫຼ່ງທ່ອງທ່ຽວ, ຄູ ກັນນ້ຳ, ປະຕູນ້ຳ ແລະ ຄອງລະບາຍນ້ຳເປື້ອນອອກຈາກຕົວເມືອງ.

ມາດຕາ19(ບັບປຸງ).ການຈັດສັນຕະຫຼາດ

ອົງການພັດທະນາແລະບໍລິຫານຕົວເມືອງ ປະສານສົມທົບກັບພາກສ່ວນທີ່ກ່ຽວຂ້ອງ ຊຸກຍູ້, ຕິດຕາມ, ກວດກາ ຜູ້ສຳປະທານຕະຫຼາດ ໃນການຈັດສັນຄວາມເປັນລະບຽບຮຽບຮ້ອຍ, ຮັກສາອານາໄມໃຫ້ມີຄວາມ ສະອາດ ເປັນຕົ້ນ: ອະນາໄມສິ່ງເສດເຫຼືອ, ອະນາໄມຄອງລະບາຍນ້ຳເປື້ອນພາຍໃນຕະຫຼາດ ແລະ ຈັດສັນບ່ອນ ຈອດລົດໃຫຍ່, ລົດຕ່ອກໆ, ລົດໄຖນາ, ລົດຈັກ, ລົດຖີບ, ລີ້ຍູ້ ເພື່ອບໍ່ໃຫ້ກິດຂວາງການສັນຈອນ ໃຫ້ມີຄວາມ ສະດວກ, ປອດໄພ.

ມາດຕາ 20 (ບັບປຸງ).ການຈັດສັນໃຈກາງເມືອງ

ການຈັດສັນໃຈກາງເມືອງແມ່ນຈັດສັນເປັນເຂດສູນກາງການປົກຄອງ, ທາງດ້ານເສດຖະກິດ, ວັດທະນະທຳ-ສັງຄົມ, ປ້ອງກັນຊາດ-ປ້ອງກັນຄວາມສະຫງົບ, ຕາມແຜນການ 5 ປີ 2020-2025, ຍຸດທະສາດ 2020 - 2030 ແລະ ວິໄສທັດ 2020 - 2035 ແນໃສ່ສ້າງໃຈກາງເມືອງ ໄປຕາມຕາມທິດ" 6 ສໍ່ "ຂອງແຜນຍຸດທະສາດ ວິໄສທັດເມືອງສາລະວັນ

ໝວດທີ 5

ການພັດທະນາຕົວເມືອງ

ມາດຕາ 21 (ໃໝ່).ການພັດທະນາເຂດໃຈກາງຕົວເມືອງ

ຂອບເຂດໃຈກາງເມືອງແມ່ນພັດທະນາເປັນເຂດທີ່ຕັ້ງຂອງສຳນັກງານ, ເຂດສູນກາງການຄ້າ, ການບໍລິການ, ເຂດທີ່ຢູ່ອາໄສຂອງປະຊາຊົນໜ້າແໜ້ນ, ລະບົບສາທາລະນະປະໂຫຍດ, ລະບົບສາທາລະນະປະໂຫຍດສວນດອກໄມ້, ປຸກຕົ້ນໄມ້ປະດັບຕົວເມືອງ, ຂອບເຂດຄຸ້ມຄອງສັດລ້ຽງ ແລະ ການດຳເນີນກິດຈະການອື່ນໆທີ່ກຳນົດໄວ້ໃນຜັງເມືອງ ກວມເອົາເນື້ອທີ່ 6 ບ້ານເທດສະບານຄື: ບ້ານວັດກາງ, ບ້ານນາເຫຼັກ, ບ້ານໂພນແກ້ວບ້ານນາກົກໂພ, ບ້ານຫຼັກສອງ ແລະ ບ້ານນາໂດນ.

ມາດຕາ 22 (ໃໝ່).ການພັດທະນາເຂດອ້ອມຮອບໃຈກາງຕົວເມືອງ

ຂອບເຂດເຂດອ້ອມຮອບໃຈກາງເມືອງແມ່ນພັດທະນາເປັນເຂດທີ່ຕັ້ງຂອງສຳນັກງານ, ທີ່ຢູ່ອາໄສປະຊາຊົນ, ເຂດຂຽວ, ເຂດການຄ້າ, ການບໍລິການ, ໂຮງຈັກໂຮງງານຂະໜາດນ້ອຍ, ລະບົບສາທາລະນະປະໂຫຍດ, ສາທາລະນະປະໂຫຍດ ແລະ ດຳເນີນທຸລະກິດອື່ນໆ ທີ່ກຳນົດໄວ້ໃນຜັງເມືອງ ກວມເອົາເນື້ອທີ່ 9 ບ້ານຄື: ບ້ານຄັນທະລາດ; ບ້ານຫາດຄອງຫລວງ; ບ້ານເຕົ້າປຸນ; ບ້ານໂພນບົກ; ບ້ານນາໂຄກ; ບ້ານໂພນຕານ; ບ້ານຄັນຈິມ; ບ້ານໜອງສະເກີງ ແລະ ບ້ານໂພນໃຜ່.

ມາດຕາ 23 (ບັບປຸງ).ການພັດທະນາເສັ້ນທາງ, ຂົວ, ໄຟຟ້າແລະນໍ້າປະປາ

ການພັດທະນາລະບົບເສັ້ນທາງ, ຂົວ, ພາຍໃນ 15 ບ້ານຕົວເມືອງ ຫ້ອງການໂຍທາທິການແລະຂົນສົ່ງເມືອງ, ອົງການພັດທະນາ ແລະ ບໍລິຫານຕົວເມືອງເປັນເຈົ້າການປະສານສົມທົບພາກສ່ວນກ່ຽວຂ້ອງເມືອງ, ແຂວງ ຊຸກຍູ້ຕິດຕາມ, ກວດກາດ້ານການກໍ່ສ້າງ, ສ້ອມແປງເສັ້ນທາງ, ຂົວ, ທໍ່, ຮ່ອງລະບາຍນໍ້າ ເພື່ອເຮັດໃຫ້ມີຄວາມສະດວກຕໍ່ການສັນຈອນ.

ການພັດທະນາລະບົບໄຟຟ້າຫ້ອງການພະລັງງານ - ບໍ່ແຮ່ເມືອງ, ອົງການພັດທະນາ ແລະ ບໍລິຫານຕົວເມືອງ ຕ້ອງເປັນເຈົ້າການປະສານສົມທົບພາກສ່ວນກ່ຽວຂ້ອງເມືອງ, ແຂວງ ໃນການຕິດຕາມ, ກວດກາ, ຊຸກຍູ້ລັດວິສາຫະກິດໄຟຟ້າແລະສູນບໍລິການໄຟຟ້າຢ່າງເປັນປົກກະຕິໃນການພັດທະນາລະບົບໄຟຟ້າ, ໄຟເບືອງທາງພາຍໃນ 15 ບ້ານຕົວເມືອງໃຫ້ໄດ້ຊົມໃຊ້ກະແສໄຟຟ້າຢ່າງທົ່ວເຖິງແລະມີຄວາມປອດໄພ.

ການພັດທະນາລະບົບນໍ້າປະປາຫ້ອງການໂຍທາທິການ ແລະ ຂົນສົ່ງເມືອງ, ອົງການພັດທະນາ ແລະ ບໍລິຫານຕົວເມືອງ, ຫ້ອງການອຸດສາຫະກຳ-ການຄ້າເມືອງ, ຫ້ອງການສາທາລະນະສຸກເມືອງຕ້ອງເປັນເຈົ້າການປະສານສົມທົບພາກສ່ວນທີ່ກ່ຽວຂ້ອງເມືອງ, ແຂວງ ໃນການຕິດຕາມ, ກວດກາແລະຊຸກຍູ້ລັດວິສາຫະກິດນໍ້າປະປາໃຫ້ມີການພັດທະນາລະບົບນໍ້າປະປາໃຫ້ມີຄຸນນະພາບດີຂຶ້ນ. ມີຄວາມສະອາດປອດໄພໄດ້ມາດຖານແລະຮັບປະກັນການບໍລິໂພກພາຍໃນ 15 ບ້ານຕົວເມືອງໄດ້ຊົມໃຊ້ນໍ້າປະປາຢ່າງທົ່ວເຖິງພຽງພໍ ແລະ ມີຄຸນນະພາບ

ໝວດທີ 6
ການຄຸ້ມຄອງ

ມາດຕາ 24 ອົງການຄຸ້ມຄອງ

ອົງການຄຸ້ມຄອງປະກອບດ້ວຍ: ອົງການປົກຄອງເມືອງ, ອົງການພັດທະນາ ແລະ ບໍລິຫານຕົວເມືອງ ແລະ ອົງການປົກຄອງບ້ານ 15 ບ້ານຕົວເມືອງ

ມາດຕາ 25 (ໃໝ່). ອົງການປົກຄອງເມືອງ

ອົງການປົກຄອງເມືອງ ແມ່ນອົງການບໍລິຫານລັດເປັນເຈົ້າການໃນການຊີ້ນຳ-ນຳພາຢ່າງລວມສູນແລະເປັນ ເອກະພາບໃນຂອບເຂດທົ່ວເມືອງ, ມີພາລະບົດບາດຄຸ້ມຄອງບໍລິຫານທາງດ້ານການເມືອງ, ເສດຖະກິດ, ວັດທະນະທຳ-ສັງຄົມ, ວຽກງານປ້ອງກັນຊາດ-ປ້ອງກັນຄວາມສະຫງົບ ໂດຍມອບໃຫ້ອົງການພັດທະນາ ແລະ ບໍລິຫານຕົວເມືອງ ເປັນຜູ້ຮັບຜິດຊອບໂດຍກົງ, ປະສານສົມທົບກັບພາກສ່ວນທີ່ກ່ຽວຂ້ອງ ແລະ ອົງການ ປົກຄອງບ້ານ 15 ບ້ານຕົວເມືອງສາລະວັນ

ມາດຕາ 26 (ໃໝ່). ອົງການ ພັດທະນາ ແລະ ບໍລິຫານຕົວເມືອງ

ແມ່ນອົງການບໍລິຫານວິຊາການຂອງລັດ ໃນການວາງແຜນ ຈັດຕັ້ງປະຕິບັດຕາມແຜນຜັງຕົວເມືອງ, ຄຸ້ມ ຄອງ ແລະ ການບໍລິຫານຕົວເມືອງ.

ມາດຕາ 27 (ໃໝ່). ອົງການປົກຄອງບ້ານ

ແມ່ນອົງການຈັດຕັ້ງຂັ້ນຮາກຖານຂຶ້ນກັບເມືອງ ເຊິ່ງເຮັດໜ້າທີ່ເປັນຕົວແທນ ແລະ ຮັບຜິດຊອບຕໍ່ອົງການ ປົກຄອງເມືອງ ໃນການຈັດຕັ້ງປະຕິບັດ ແຜນພັດທະນາເສດຖະກິດ-ສັງຄົມ, ປົກປັກຮັກສາຄວາມສະຫງົບ, ຄວາມສະອາດຈົບງາມ, ຄວາມເປັນລະບຽບຮຽບຮ້ອຍ ພາຍໃນບ້ານຂອງຕົນ.

ມາດຕາ 28 (ປັບປຸງ). ສິດແລະໜ້າທີ່ຂອງອົງການປົກຄອງເມືອງ

1. ຊີ້ນຳ-ນຳພາ, ປຸກລະດົມ, ຊຸກຍູ້, ຕິດຕາມ, ກວດກາການເຄື່ອນໄຫວ ການປະຕິບັດໜ້າທີ່ວຽກງານຂອງ ບັນດາຫ້ອງການ, ອົງການທຽບເທົ່າອ້ອມຂ້າງເມືອງ, ອົງການປົກຄອງ 15 ບ້ານຕົວເມືອງ.
2. ຄຸ້ມຄອງປົກປັກຮັກສາ, ນຳໃຊ້ ແລະ ພັດທະນາຊັບພະຍາກອນທຳມະຊາດ ແລະ ສິ່ງແວດລ້ອມ ຕາມການ ແບ່ງຂັ້ນຄຸ້ມຄອງ.
3. ອອກຂໍ້ຕົກລົງ, ຄຳສັ່ງ, ຄຳແນະນຳ, ແຈ້ງການ, ສັ່ງໂຈະ, ລົບລ້າງ ຫຼື ຍົກເລີກນິຕິກຳອື່ນໆ ຂອງບັນດາ ຫ້ອງການ ອົງການທຽບເທົ່າອ້ອມຂ້າງເມືອງ ແລະ 15 ບ້ານຕົວເມືອງທີ່ຂັດກັບກົດໝາຍ ຫຼື ນິຕິກຳຕ່າງໆ ຂອງຂັ້ນ ເທິງ.
4. ຊຸກຍູ້ ປຸກລະດົມພະແນກການ ອົງການທຽບເທົ່າອ້ອມຂ້າງແຂວງ ໃຫ້ມີສ່ວນຮ່ວມໃນການສ້າງຂະບວນ ການອະນາໄມ ແລະ ປົກປັກຮັກສາສິ່ງແວດລ້ອມ ຕາມການແບ່ງຂັ້ນຄຸ້ມຄອງ.
5. ຮັບປະກັນການຈັດຕັ້ງປະຕິບັດຂໍ້ຕົກລົງສະບັບນີ້ ຮັບຜິດຊອບຕໍ່ຜົນໄດ້, ຜົນເສຍໃນການຄຸ້ມຄອງ ແລະ ການພັດທະນາ 15 ບ້ານຕົວເມືອງ.
6. ສະຫຼຸບລາຍງານການຈັດຕັ້ງປະຕິບັດໜ້າທີ່ວຽກງານ ໃຫ້ຂັ້ນເທິງຊາບເປັນແຕ່ລະໄລຍະ.
7. ປະຕິບັດສິດ ແລະ ໜ້າທີ່ອື່ນໆ ຕາມທີ່ໄດ້ກຳນົດໄວ້ໃນກົດໝາຍ ແລະ ນິຕິກຳອື່ນໆ.

ມາດຕາ 29 (ບັບປຸງ) .ສິດແລະໜ້າທີ່ຂອງອົງການພັດທະນາແລະບໍລິຫານຕົວເມືອງ

1. ເປັນເຈົ້າຂອງແລະນຳໃຊ້ພາຫະນະກົນຈັກ, ວັດຖຸອຸປະກອນຕ່າງໆພ້ອມທັງຊັບສິມບັດອື່ນໆຂອງຕົນທີ່ຖືກຕ້ອງຕາມກົດໝາຍ.
2. ມີສິດສະເໜີສ້າງລະບຽບການຄຸ້ມຄອງ 15 ບ້ານຕົວເມືອງ ບົນພື້ນຖານຄວາມຖືກຕ້ອງຕາມກົດໝາຍ.
3. ວາງແຜນຈັດຕັ້ງປະຕິບັດ, ຄຸ້ມຄອງແລະກວດກາວຽກງານພັດທະນາຕົວເມືອງ ບັນດາກິດຈະກຳທີ່ເປັນບຸລິມະສິດ ພາຍໃນ 15 ບ້ານຕົວເມືອງ.
4. ກໍ່ສ້າງ, ບັບປຸງ, ບຸລະນະບັນດາພື້ນຖານໂຄງລ່າງແລະການບໍລິການຕົວເມືອງເຊິ່ງລວມມີ:
 - ຖະໜົນຫົນທາງ.
 - ຮ່ອງລະບາຍນ້ຳ.
 - ການເກັບມ້ຽນແລະກຳຈັດຂີ້ເຫຍື້ອ.
 - ປ້ອງກັນຕະຝັ່ງເຈື່ອນ, ປ້ອງກັນນ້ຳຖ້ວມ.
 - ອະນາໄມແລະຮັກສາສິ່ງແວດລ້ອມ.
 - ແສງສະຫວ່າງສາທາລະນະ.
 - ສວນສາທາລະນະ.
5. ສະໜອງຂໍ້ມູນຂ່າວສານແລະເອກະສານເຕັກນິກອັນຈຳເປັນຕ່າງໆທີ່ກ່ຽວພັນກັບການພັດທະນາໃນຂອບເຂດ 15 ບ້ານຕົວເມືອງໃຫ້ແກ່ອົງການປົກຄອງເມືອງ, ບ້ານແລະອົງການຈັດຕັ້ງມະຫາຊົນເພື່ອປຸກລະດົມຂົນຂວາຍປະຊາຊົນໃຫ້ເຂົ້າຮ່ວມໃນການພັດທະນາຕົວເມືອງສາລະວັນ ຕາມທິດ 6 ສໍ່.
6. ສະຫຼຸບລາຍງານການຈັດຕັ້ງປະຕິບັດໜ້າທີ່ວຽກງານໃຫ້ຂັ້ນເທິງຊາບເປັນແຕ່ລະໄລຍະ.
7. ປະຕິບັດສິດແລະໜ້າທີ່ອື່ນໆຕາມທີ່ໄດ້ກຳນົດໄວ້ໃນກົດໝາຍແລະນິຕິກຳອື່ນໆ.

ມາດຕາ 30 (ບັບປຸງ) .ສິດແລະໜ້າທີ່ຂອງອົງການປົກຄອງບ້ານ 15 ບ້ານຕົວເມືອງ

1. ຈັດຕັ້ງ, ເຜີຍແຜ່, ເຊື່ອມຊຶມຂໍ້ຕົກລົງສະບັບນີ້ໃຫ້ປະຊາຊົນຮັບຮູ້ເຂົ້າໃຈເພື່ອປະຕິບັດຕາມແນວທາງນະໂຍບາຍຂອງພັກ-ລັດວາງອອກໃນແຕ່ລະໄລຍະ.
2. ສຶກສາອົບຮົມ, ປຸກລະດົມປະຊາຊົນບັນດາເຜົ່າ, ຊຸກຍູ້ການປະຕິບັດສິດແລະພັນທະພື້ນຖານຂອງຕົນຕາມທີ່ໄດ້ກຳນົດໄວ້ໃນລັດຖະທຳມະນູນ.
3. ນຳພາປະຊາຊົນພາຍໃນບ້ານ ເຂົ້າຮ່ວມໃນການພັດທະນາ ແລະ ບັບປຸງພື້ນຖານໂຄງລ່າງ, ວັດຖຸເຕັກນິກ, ປົກປັກຮັກສາຊັບພະຍາກອນທຳມະຊາດ ແລະ ສິ່ງແວດລ້ອມ, ອະນຸລັກຮັກສາວັດທະນະທຳ, ຮິດຄອງປະເພນີອັນດີງາມຂອງຊາດ, ຂອງທ້ອງຖິ່ນ.
4. ເຕົ້າໂຮມຄວາມສາມັກຄີ, ຄຸ້ມຄອງພົນລະເມືອງ, ຄົນຕ່າງດ້າວ, ຄົນຕ່າງປະເທດ, ຄົນບໍ່ມີສັນຊາດທີ່ມາຕັ້ງຖິ່ນຖານພາຍໃນບ້ານຂອງຕົນ, ເປັນເຈົ້າການໃນປະຕິບັດວຽກງານປ້ອງກັນຊາດ- ປ້ອງກັນຄວາມສະຫງົບ, ຕ້ານແລະແກ້ໄຂປະກົດການຫຍໍ້ທໍ້ທີ່ເກີດຂຶ້ນໃຫ້ທັນການ.
5. ສະຫຼຸບລາຍງານການຈັດຕັ້ງປະຕິບັດໜ້າທີ່ວຽກງານໃຫ້ຂັ້ນເທິງຊາບເປັນແຕ່ລະໄລຍະ.
6. ມີສິດສ້າງລະບຽບບ້ານ ໂດຍສອດຄ່ອງກັບກົດໝາຍ ເພື່ອຄຸ້ມຄອງບ້ານຂອງຕົນໃຫ້ມີຄວາມສະຫງົບ, ຄວາມເປັນລະບຽບຮຽບຮ້ອຍທາງດ້ານເສດຖະກິດ, ວັດທະນະທຳ-ສັງຄົມ.
7. ປະຕິບັດສິດ ແລະ ໜ້າທີ່ອື່ນໆຕາມທີ່ໄດ້ກຳນົດໄວ້ໃນກົດໝາຍແລະນິຕິກຳອື່ນໆທີ່ກ່ຽວຂ້ອງ

ໝວດທີ 7 *

ການກວດກາ

ມາດຕາ 31 (ໃໝ່) ອົງການກວດກາ

ອົງການກວດກາ ປະກອບດ້ວຍ: ອົງການກວດກາພາຍໃນ ແລະ ອົງການກວດກາພາຍນອກ

ມາດຕາ 32 ອົງການກວດກາພາຍໃນ

ອົງການກວດກາພາຍໃນ ເຊິ່ງແມ່ນອົງການດຽວກັນກັບອົງການຄຸ້ມຄອງຕາມທີ່ໄດ້ກຳນົດໄວ້ ໃນມາດຕາ 24 ຂອງຂໍ້ຕົກລົງສະບັບນີ້

ມາດຕາ 32(ໃໝ່) ອົງການກວດກາພາຍນອກ

ອົງການກວດກາພາຍນອກ ປະກອບດ້ວຍ: ສະພາປະຊາຊົນຂັ້ນແຂວງ, ອົງການກວດກາລັດແຂວງແລະ ອົງການໄອຍະການປະຊາຊົນແຂວງ ຕາມພາລະບົດບາດທີ່ໄດ້ກຳນົດໄວ້ໃນກົດໝາຍຂອງແຕ່ລະພາກສ່ວນທີ່ກ່ຽວຂ້ອງ.

ມາດຕາ 33 (ໃໝ່) ເນື້ອໃນການກວດກາ.

ຄະນະກຳມະການກວດກາຕ້ອງໄດ້ປະເມີນຜົນແຕ່ລະກິດຈະກຳທີ່ຈັດຕັ້ງປະຕິບັດຜ່ານມາ, ແລ້ວນຳເອົາຜົນການກວດກາລາຍງານຕໍ່ກອງປະຊຸມອົງການປົກຄອງເມືອງໃນການຈັດຕັ້ງປະຕິບັດໜ້າທີ່ວຽກງານແຕ່ລະໄລຍະ.

ມາດຕາ 34 (ໃໝ່) ຮູບແບບການກວດກາ.

- ກວດກາປົກກະຕິ: ແມ່ນການກວດກາຕາມແຜນທີ່ວາງໄວ້ໃນແຕ່ລະໄລຍະ.
- ກວດກາກະທັນຫັນ: ແມ່ນການກວດກາຕາມທາງສຽງອົງການຈັດຕັ້ງ ແລະ ສັງຄົມ.
- ກວດກາຕາມຄຳສັ່ງ: ແມ່ນການກວດກາຕາມທີ່ຊີ້ນຳຂອງຂັ້ນເທິງ.

ໝວດທີ 8

ຂໍ້ຫ້າມທົ່ວໄປ ແລະ ຂໍ້ຫ້າມສຳລັບພະນັກງານ

ມາດຕາ 35(ປັບປຸງ). ຂໍ້ຫ້າມທົ່ວໄປ

1. ຫ້າມວາງວັດສະດຸສິ່ງຂອງ, ຂາຍສິນຄ້າທຸກປະເພດ, ຫຼິ້ນກິລາ, ວາງກອງດິນ, ວາງກອງຫິນ ໃສ່ແຄມທາງ, ທາງຍ່າງ, ຄູກັນນ້ຳ, ສະຖານທີ່ສັກກາລະບຸຊາປຸສະນິຍະສະຖານ, ສວນສາທາລະນະອື່ນໆ ທີ່ເປັນສິ່ງກົດຂວາງການສັນຈອນ ແລະ ຄວາມເປັນລະບຽບຮຽບຮ້ອຍ.
2. ຫ້າມຈຸດຂີ້ເຫຍື້ອ, ເຜົາຖ່ານ, ສິ່ງເສດເຫຼືອຕ່າງໆ, ຖິ້ມຂີ້ເຫຍື້ອຊະຊາຍຫຼືສິ່ງເປີເປື້ອນ ໃສ່ເດີນຍົນ, ເຂດສາທາລະນະ, ແຄມທາງ, ຫ້ວຍ, ຮ່ອງ, ຮູລະບາຍນ້ຳ ແລະ ແມ່ນ້ຳລຳເຊໃນ 15 ບ້ານຕົວເມືອງ.
3. ຫ້າມປ່ອຍສັດ ແລະ ຜູກສັດລ້ຽງຊະຊາຍເຊັ່ນ: ຄວາຍ, ງົວ, ໝູ, ແບ້, ມ້າຕາມແຄມທາງຫຼວງ, ມັດໃສ່ເສົາໄຟຟ້າ, ເຂດດິນສາທາລະນະ ພາຍໃນ 15 ບ້ານຕົວເມືອງ.
4. ຫ້າມຈອດລົດທີ່ກົດຂວາງການສັນຈອນເຊັ່ນ: ຈອດລົດແຄມທາງ (ຈອດປະຈຳ), ຢູ່ເທິງທາງຍ່າງ, ທາງຄົບ, ທາງແຍກ, ທາງໄຄ້ງ, ທາງແຄບ, ທາງເຂົ້າຂົວແລະ ໃນຂົວ.
5. ຫ້າມກໍ່ສ້າງ ແລະ ຕໍ່ເຕີມອາຄານທີ່ກວມເອົາເຂດສະຫງວນເສັ້ນທາງ, ແມ່ນ້ຳເຊໂດນ, ຫ້ວຍ, ໜອງສາທາລະນະ ແລະ ຮ່ອງລະບາຍນ້ຳໃນ 15 ບ້ານຕົວເມືອງ.

6. ຫ້າມຈັດງານລ້ຽງ, ງານສ້າງສັນ, ງານດອງ ແລະ ກິດຈະກຳອື່ນໆ ທີ່ກວມເອົາເສັ້ນທາງ ຫຼື ຕົ້ນທາງໂດຍບໍ່ໄດ້ຮັບອະນຸຍາດຈາກອົງການພັດທະນາ ແລະ ບໍລິຫານຕົວເມືອງ.
7. ຫ້າມກໍ່ສ້າງໂຮງແຮມ,ເຮືອນພັກ, ພັດທະຄານ,ຮ້ານອາຫານ, ຮ້ານບັນເທີງແລະຮ້ານກິນດື່ມທີ່ບໍ່ມີສະຖານທີ່ບ່ອນຈອດລົດ.
8. ຫ້າມບຸກຄົນ, ນິຕິບຸກຄົນໄປທຳລາຍດອກໄມ້, ຕົ້ນໄມ້ປະດັບ, ຕົ້ນໄມ້ປະດັບແຄມທາງ, ສວນສາທາລະນະພາຍໃນ 15 ບ້ານຕົວເມືອງ.
9. ຫ້າມເອົາລົດຕີນເຫຼັກແລ່ນຕາມທາງຢາງເຊັ່ນ: ລົດດູດ, ລົດຈັກ, ລົດໄຖນາ ແລະ ລົດອື່ນໆທີ່ສ້າງຄວາມເສຍຫາຍໃຫ້ແກ່ເສັ້ນທາງໃນທຸກໆກໍລະນີພາຍໃນ 15 ບ້ານຕົວເມືອງ.
10. ຫ້າມຂັບຂີ່ລົດໃນເວລາມືນເມົາ,ຂີ່ລົດຮຽງກັນເປັນແພ,ຂັບຂີ່ໄວເກີນຂອບເຂດ ແລະ ແຂ່ງລົດ, ດັດແປງສະພາບລົດທຸກປະເພດທີ່ບໍ່ຖືກຕ້ອງຕາມເຕັກນິກ.
11. ຫ້າມບຸກຄົນ, ນິຕິບຸກຄົນຫຼື ການຈັດຕັ້ງໄປທຳລາຍຫຼືສ້າງຄວາມເສຍຫາຍ ໃຫ້ແກ່ປ້າຍສັນຍານຈາລະຈອນປ້າຍໂຄສະນາ, ປ້າຍບອກທາງຕາມເສັ້ນທາງ, ທາງຍ່າງ, ຮ່ອງຫຼີ້ຮຸລະບາຍນ້ຳ, ໄຟເບືອງທາງ, ຕາຂ່າຍໄຟຟ້າແລະນ້ຳປະປາທີ່ບໍ່ໄດ້ຮັບອະນຸຍາດຈາກພາກສ່ວນທີ່ກ່ຽວຂ້ອງ.
12. ຫ້າມໃຊ້ສຽງດັງເຊັ່ນ: ຈຸດດອກແກ້ບ, ຈຸດບັ້ງໄຟ,ລູກກະໂພກ ແລະ ອື່ນໆທີ່ແຕະຕ້ອງເຖິງຄວາມບໍ່ສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມພາຍໃນ15 ບ້ານຕົວເມືອງ.
13. ຫ້າມລົດແກ່ດິນ, ແຮ່, ຊາຍ ເຂົ້າພາຍໃນ 15 ບ້ານຕົວເມືອງ ໂດຍບໍ່ມີສິ່ງປົກປັດ ຖ້າຫາກມີການຕົກເຮ່ຍ ສ້າງຄວາມເປີເປື້ອນ ແກ່ເສັ້ນທາງ ເຈົ້າຂອງລົດຕ້ອງຮັບຜິດຊອບ ແກ້ໄຂ ແລະ ກໍລະນີເຈົ້າຂອງລົດບໍ່ປະຕິບັດ ແມ່ນຈະໄດ້ມີການປັບໃໝຕາມລະບຽບການ.
14. ຫ້າມຜູ້ສຳປະທານຕະຫຼາດ ເກັບຄ່າບໍລິການຝາກລົດໃນເສັ້ນທາງຫຼວງ ບໍລິເວນອ້ອມຮອບຕະຫຼາດເດັດຂາດ ຖ້າພົບເຫັນ ແມ່ນຈະມີການໃຊ້ມາດຕາການຕາມລະບຽບກົດໝາຍ.

ມາດຕາ 36 (ໃໝ່) ຂໍ້ຫ້າມສຳລັບພະນັກງານ

1. ຫ້າມສວຍໃຊ້ໜ້າທີ່ຕຳແໜ່ງ, ສິດອຳນາດ ທຸກຮູບແບບ ເພື່ອຫາຜົນປະໂຫຍດສ່ວນຕົວ, ຄອບຄົວ ແລະ ຍາດພີ່ນ້ອງ.
2. ຫ້າມຂໍເອົາ, ທວງເອົາ, ຮັບສິນບິນ ບັງຄັບ ແລະ ນາບຊຸ່ໃນເວລາຈັດຕັ້ງປະຕິບັດໜ້າທີ່ວຽກງານ.
3. ຫ້າມປະຕິບັດສິດ, ໜ້າທີ່ເກີນຂອບເຂດ ທີ່ຂັດກັບຂໍ້ຕົກລົງ ຫຼື ກົດໝາຍ ແລະ ລະບຽບການອື່ນໆ.
4. ຫ້າມເມີນເສີຍຕໍ່ໜ້າທີ່, ປົດເປືອນຄວາມຈິງ, ປົດບັງ, ຊຸກເຊື່ອ ຂໍ້ມູນເວລາຈັດຕັ້ງປະຕິບັດໜ້າທີ່.
5. ຫ້າມພະນັກງານເປີດເຜີຍຄວາມລັບຂອງລັດຖະການໂດຍບໍ່ໄດ້ຮັບອະນຸຍາດຢ່າງເດັດຂາດ.

ໝວດທີ 9

ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ.

ມາດຕາ37(ປັບປຸງ).ນະໂຍບາຍຕໍ່ຜູ້ມີຜົນງານ

ບຸກຄົນ, ນິຕິບຸກຄົນຫຼືການຈັດຕັ້ງທີ່ມີຜົນງານປະກອບສ່ວນເຂົ້າໃນການຈັດຕັ້ງປະຕິບັດຂໍ້ຕົກລົງສະບັບນີ້ ເປັນຕົ້ນການເປັນແບບຢ່າງປະກອບສ່ວນເຂົ້າໃນການຄຸ້ມຄອງແລະການພັດທະນາ15ບ້ານຕົວເມືອງຈະໄດ້ຮັບການຍ້ອງຍໍແລະປະຕິບັດນະໂຍບາຍຕາມຄວາມເໝາະສົມ.

ມາດຕາ38(ປັບປຸງ).ມາດຕະການຕໍ່ຜູ້ລະເມີດ

ບຸກຄົນ, ນິຕິບຸກຄົນ ຫຼື ການຈັດຕັ້ງທີ່ລະເມີດຂໍ້ຕົກລົງສະບັບນີ້ ຈະຖືກສຶກສາອົບຮົມ,ກ່າວເຕືອນ,ປະຕິບັດວິໄນ, ປັບໃໝ, ໃຊ້ແທນຄ່າເສຍຫາຍທາງແພ່ງ ຫຼື ລົງໂທດທາງອາຍາຕາມສະຖານການກະທຳຜິດ.

ໝວດທີ 10

ບົດບັນຍັດສຸດທ້າຍ

ມາດຕາ39(ປັບປຸງ)ການຈັດຕັ້ງປະຕິບັດ

ມອບໃຫ້ອົງການປົກຄອງເມືອງສາລະວັນ ເປັນເຈົ້າການຈັດຕັ້ງປະຕິບັດ ໂດຍປະສານສົມທົບກັບພາກສ່ວນທີ່ກ່ຽວຂ້ອງ ພ້ອມຈັດຕັ້ງປະຕິບັດຂໍ້ຕົກລົງສະບັບນີ້ ຢ່າງເຂັ້ມງວດ.

ມາດຕາ40(ປັບປຸງ).ຜົນສັກສິດ

ຂໍ້ຕົກລົງສະບັບນີ້ປ່ຽນແທນຂໍ້ຕົກລົງສະບັບເລກທີ 98/ຈຂ.ສວ, ລົງວັນທີ 28/2/2018 ແລະ ມີຜົນສັກສິດນຳໃຊ້ນັບແຕ່ວັນລົງລາຍເຊັນເປັນຕົ້ນໄປ.

ເຈົ້າແຂວງສາລະວັນ



ໂພໄຊ ໄຊຍະສອນ